



ОПШТИНА ВЕЛЕС  
MUNICIPALITY OF VELES

Република Северна Македонија  
Општина Велес  
Број: 26-4251/3  
18.09.2025 година  
Велес

Врз основа на член 6 став 1 точка 2, член 20 став 1 и став 2 и член 25 од Законот за слободен пристап до информации од јавен карактер („Службен весник на Република Македонија“ бр.101/19) а во врска со член 88 од Законот за општа управна постапка (Сл.весник на РМ бр.124/15), имателот на информации Општина Велес, постапувајќи по барањето за слободен пристап до информации од јавен карактер бр.26-4251/1 од 01.09.2025 година, поднесено од [REDACTED] врз основа на спроведен тест за штетност бр.26-4251/2 од 04.09.2025 година, го донесе следното:

**РЕШЕНИЕ**

I.Барањето за слободен пристап до информации од јавен карактер со бр.26-4251/1 од 01.09.2025 година, поднесено од [REDACTED] со кое од Општина Велес се бараат информации од јавен карактер и тоа:

-Вкупниот број на правосилни одобренија за градба (високоградба и реконструкција) издадени од страна на Општина Велес во периодот од 01.01.2024 година до 01.09.2025 година;  
-Имињата на физичките лица или правните лица на кои им се издадени овие одобренија;  
-Катастарските парцели и адреси на објектите за кои се издадени одобренијата и  
-Типот на објект(високоградба, реконструкција, станбен/деловен и сл.)“ и истите да му се достават на барателот по е-маил, **ДЕЛУМНО СЕ ОДБИВА.**

II.Се известува барателот [REDACTED] дека од страна на Градоначалникот на Општина Велес во периодот од 01.01.2024 година до 01.09.2025 година се издадени вкупно 55 (педесет и пет) Одобренија за градење/надградба/доградба за високоградба и 72(седумдесет и две) Решенија за реконструкција на објекти од кои:

➤ За периодот од 01.01.2025 година до 01.09.2025 година издадени се вкупно 17(седумнаесет) одобренија за градење за високоградба и тоа:

- 9(девет)одобренија за градење-; 7(седум) одобренија надградба и 1(едно) одобрение за доградба и надградба од кои:
- 12(дванаесет) одобренија со намена станбени објекти;
- 2(две) одобренија со намена викенд кука;
- 1(едно) одобрение со намена деловен објект и
- 2(две) одобренија со намена индустрија.



ОПШТИНА ВЕЛЕС  
MUNICIPALITY OF VELES

➤ За периодот од 01.01.2025 година до 01.09.2025 година издадени се вкупно 21(дваесет и едно) решение за реконструкција.

➤ За периодот од 01.01.2024 година до 31.12.2024 година издадени се вкупно 38(триесет и осум) одобренија за градење за високоградба и тоа:

- 34(триесет и четири)одобренија за градење и 4(четири) одобренија за надградба од кои:
- 21(дваесет и едно) одобрение за градење со намена станбени објекти;
- 2(две)одобренија за градење на станбена зграда;
- 5(пет) одобренија за градење со намена викенд кука;
- 1(едно)одобрение за градење со намена апартмани;
- 0(нула) одобрение за градење со намена деловен објект и
- 5(пет) одобренија за градење со намена индустрија.

➤ За периодот од 01.01.2024 година до 31.12.2024 година издадени се вкупно 51(педесет и едно) решение за реконструкција.

III.Имателот на информации Општина Велес го известува барателот дека информацијата која се однесува на имињата на физичките лица или правните лица на кои им се издадени овие одобренија за градење и решенија за реконструкција на објекти, катастарските парцели и адреси на објектите за кои се издадени одобренијата и решенијата, се информации кои содржат лични податоци и истите се стекнати односно составени за спроведување на управна постапка кај имателот на информации Општина Велес по барања на физички и правни лица од Општина Велес за свои индивидуални и приватни потреби, како и по службена должност, чие откривање би значело повреда на заштитата на личните податоци. Личните податоци не се информации од јавен карактер односно јавен интерес, поради што барањето за доставување на таквите информации се одбива.

### Образложение

Службените лица за посредување со информации од јавен карактер кај имателот на информации Општина Велес, постапувајќи во законски определениот рок по горенаведеното барање согласно член 20 став 1 од Законот за слободен пристап до информации од јавен карактер („Службен весник на Република Македонија“ бр.101/19), врз основа на спроведен тест за штетност бр.26-4251/2 од 04.09.2025 година, констатираа дека бараната информација за вкупниот број на правосилни одобренија за градба (високоградба и реконструкција) издадени од страна на Општина Велес во периодот од 01.01.2024 година до 01.09.2025 година е информација од јавен карактер и истите се наведени во диспозитивот на





ОПШТИНА БЕЛЕС  
MUNICIPALITY OF VELES

ова Решение, додека информацијата за имињата на физичките лица или правните лица на кои им се издадени овие одобренија и катастарските парцели и адреси на објектите за кои се издадени одобренијата, констатираа дека не се информации од јавен карактер поради што истите не му се доставуваат и неговото барање за информации од јавен карактер делумно се одбива.

Тестот за штетност е задолжителна постапка со која имателот на информацијата ги проверува последиците врз интересот кој се заштитува, односно јавниот интерес што би се постигнал со објавувањето на информациите.

Имено, службените лица за посредување со информации од јавен карактер констатираа дека информациите кои се однесуваат на имињата на физичките лица или правните лица на кои им се издадени овие одобренија, катастарските парцели и адреси на објектите за кои се издадени одобренијата се информации кои содржат лични податоци чие откривање би значело повреда на заштитата на личните податоци на странките во постапките водени пред Општина Велес, кои се стекнати односно составени за спроведување на управна постапка кај имателот на информации Општина Велес по барања на физички и правни лица од Општина Велес за свои индивидуални и приватни потреби. Ваквите информации не се од јавен карактер односно јавен интерес, имајќи го во предвид фактот дека секое одобрение за градење или решение за реконструкција на објект е издадено врз основа на барање со прилог документација поднесено од физичко или правно лице која содржи лични податоци за барателот врз основа на кое своите лични индивидуални права и приватни интереси ги остварува во постапка пред надлежниот орган.

Законот за слободен пристап до информации од јавен карактер предвидува исклучок од слободен пристап до информации, така што врз основа на член 6 став 1 точка 2 од истиот, имателите на информации можат да одбијат барање за пристап до личен податок чие откривање би значело повреда на заштитата на личните податоци.

Според член 4 став 1 точка 1 од Законот за заштита на личните податоци („Службен весник на Република Северна Македонија“ бр. 42/20 и 294/21), „Личен податок“ е секоја информација која се однесува на идентификувано физичко лице или физичко лице кое може да се идентификува (субјект на лични податоци), а физичко лице кое може да се идентификува е лице чиј идентитет може да се утврди директно или индиректно, посебно врз основа на идентификатор како што се име и презиме, матичен број на граѓанинот, податоци за локација, идентификатор преку интернет, или врз основа на едно или повеќе обележја специфични за неговиот физички, физиолошки, генетски, ментален, економски, културен или социјален идентитет на тоа физичко лице.

Имателот на информации му укажува на барателот дека целта на Законот за слободен пристап до информации од јавен карактер е на физичките и правните лица да им се овозможи да го остварат правото на слободен пристап до информации од јавен карактер и обезбедат јавност и отвореност во работењето на органите, за начинот на користење и трошење на јавните пари, парите на граѓаните, да се овозможи учество на граѓаните во креирањето и водењето на јавните политики и слично.



ОПШТИНА ВЕЛЕС  
MUNICIPALITY OF VELES

Законот за слободен пристап нема за цел преку поднесување на барање за пристап до информации од јавен карактер, барателите на информации да добиваат лични податоци како информации, информации за индивидуални права и приватни интереси на физички и правни лица кои не претставуваат информации од јавен интерес, со што би остварувале лични, приватни или индивидуални права или како странки да обезбедуваат докази за водење на судски постапки, дополнително да бараат и предлагаат преземање на управни дејствија и донесување на потврди, извештаи и/или други акти, за кои се во тек, или врз основа на бараните податоци ќе бидат поведени постапки пред надлежните судови, каде што барателот за пристап до информации од јавен карактер е една од странките во спорот и истиот своето право го остварува согласно одредбите од други материјални закони, како Законот за адвокатура, Законот за парничната постапка и други материјални закони.

Законската дефиниција на “јавниот интерес” значи дека остварувањето на јавниот интерес подразбира остварување на интересот на пошироката заедница како целина, којшто има првенство пред индивидуалните потреби и права на поединците.

Токму заради горенаведеното, пристапот до информациите од јавен карактер е бесплатен.

Врз основа на горенаведеното, согласно член 6 став 1 точка 2 и член 20 став 1 и став 2 од Законот за слободен пристап до информации од јавен карактер („Службен весник на Република Македонија“ бр.101/19), имателот Општина Велес одлучи како во диспозитивот.

**Правна поука:** Против ова Решение незадоволната странка може да поднесе жалба до Агенцијата за заштита на правото на слободен пристап до информации од јавен карактер, во рок од 15 дена од приемот на Решението.

За Општина Велес  
Службени лица за посредување со  
информации од јавен карактер

Марија Цилакова  
Даниела Саздова  
Фросина Маџарова



Доставено до:  
-барателот;  
-списи и архива.